


# MVITA

 Banzila ya Yandi ba lendaka ve kutendula yawu, mutindu yina ve? Mfumu ya mbote mingi! Mutindu ya kele mbote mingi na kutula kivuvu na Yandi. Mu ke na kivuvu ti beno me kuzwa ntangu mosi ya mbote na nkokila yayi. Mpe kaka na kuzibulaka kielo kuna mwa ntangu fyoti me luta mpe kuwa Mpangi-kento Gertie kuyimba nkunga ya ntama yina, *Simba Mbote, Ngunga Mosi Diaka*, ya me bambuka munu moyo na mwa dibuundu ya munu ya fioti, ntangu ya vwandaka kaka na ntwala mu kwenda na ntangu me luta samu na kukwenda na bilanga ya kumwangisa nsangu. Mu ke tala ntangu yayi na “Kusosa Nzambi ntete” awa na ntwala ya poutre yayi ya ntama, mu ke bambuka moyo ti Samson Davidson yemaka yawu na bamvula makumi zole na tanu me luta, na lweka yankaka mu banza ti ya kele, “Wapi kisika Nge ke Lutisa Seko? Beno banza!” Mpe kaka *awa* vwandaka “Kento Na Dibulu Ya Masa,” mpe “Daniel Na Dibulu ya Bankonsi.” Oh, la la! Bima mingi me salama kubanda kuna.

<sup>2</sup> Kaka pene ya ngunga tanu na manima ya midi yayi mu me kuzwa lubokilu na allo-allo na nswalu nionso yina me katuka pene ya ba-kilomètre makumi tanu to makumi sambanu na awa, ya kento mosi ke na kufwa, mpe nkundi mosi ya kulutila ntalu, mama ya Georgie Carter. Mpe mu zabaka ti ya ke vwanda na balongi mingi awa, yina ke yinga munu tii mu ke vutuka. Edith vwandaka ya kubela mingi, diaka. Mpe na ntangu beto vwandaka kuna, Mfumu Nzambi kotaka na kusalu, mpe Mpangi-kento Cartwright ke kufwa diaka ve. Na yina, na yina beto ke vutula matondo samu na yawu.

<sup>3</sup> Mpe ntangu yayi ya kele ntangu samu na mbundana, Mu banza ti ba ke sala yawu na ngunga kumi na zole na mpimpa. Wapi ntangu beno kubamaka na kusala yawu? [Mpangi Neville me tuba, “Konso ntangu yina, kubanda ntangu yayi na ngunga kumi na mosi ya yawu.”—Mu.] Konso ntangu yina beto. . . Bantu yikwa ke baka mbundana na nkokila yayi, beno telemisa maboko ya beno. Ya kele, oh, ya kele mbote mingi. Mbote mingi, mu zola kutuba kaka mpova mosi to zole. Mu banza ti mu ke tula monteje ya munu awa samu na baminuti pene ya kumi, kumi na tanu, beto ke banda mbundana. Ntangu yayi, beno zola Yandi? [Dibuundu me tuba, “Amen.”—Mu.] Amen. Mpe mu zaba ti beno kuzwaka ntangu mosi ya nene, mutindu yina ve?

<sup>4</sup> Mbote, awa kele Mpangi Thomas Kidd, mpe Mpangi-kento Kidd, bawu nionso me katuka na Ohio. Mu banza ti ba me matisa bawu dezia awa. Oh, ya kele mbote, mu ke na kivuvu ti ya kele na bande mpe mu ke baka yawu. Beno zaba, ba ke yambula ve. Bawu kele kaka na mwa bilumbu fyoti samu na kulungisa bamvula nkama, kasi—kasi yawu yina ke salaka ti mu vwanda

na kikesa, ya kele kumona bantu mutindu bawu. Beno banza na yawu, mu kele kiboba ya bakala, mpe na ntwala mu butuka ba vwandaka longa Nsangu ya mbote. Na yina tala munu kiboba ya bakala, mpe bawu, kana bawu lendaka ve kukwenda kisika mosi kuna samu na kubika ndinga ya bawu kuwakana, bawu ke bakaka bande mpe ke kwenda lupitalu na lupitalu, yinzo na yinzo, samu na kulonga Nsangu ya mbote. Ya kele mbote mingi. Amen. Mu kele na kiese samu na bawu mpe samu na bayina nionso vwandaka na lukutakanu yayi awa.

<sup>5</sup> Ntangu yayi, beno bambuka moyo, beto ke zabisa yawu na ntangu yayi, kana Mfumu kuzola, kaka ntama yinzo-Nzambi ke kumana, yina ba me kubika pene ya kilumbu ya kumi ya Ngonda ya zole, na yina, beto kele, kana Mfumu kuzola, beto zola kubaka na mwa bilumbu nana to kumi, to mu banza basabala zole, na *Bidimbu Sambwadi* yina ya Apocalypse. Mpe beto ke fidisa bakalati na banzenza ya beto bisika nionso, katuka awa, samu na kuzabisa bawu na ntwala na yina kana bawu zola kukwisa, mbote, kieleka beto ke vwanda na kiese na kuvwanda na beno awa. Mpe ntangu yankaka Mfumu ke pesa beto kutalisama yankaka ya Mvwandulu ya Yandi mutindu Yandi salaka na mbala ya nsuka ntangu beto ke manisa na *Bansungi Sambwadi Ya Dibuundu*.

<sup>6</sup> Kana beno zola kusambila samu na muntu mosi, na yina, beno bambuka moyo na munu ntangu nionso, samu mu kele muntu yina kele na nsatu ya yawu. Ntangu yayi, mu kele fioti na nsoni ya munu mosi, samu na kubaka baminuti kumi yayi, kumi na tanu awa, samu na kutuba kima ya fioti ntete beto banda, kasi beto kulumusa bayintu ya beto na mwa ntangu fioti.

<sup>7</sup> Mfumu Yesu, oh, bitumba ke suka kilumbu mosi, mpe ya ke vwanda diaka ve na kimbevo yina ba ke sambidila, mpe ya ke vwanda diaka ve na bansumuki yina ke balula ntima. Kasi, Tata, na yina kilumbu yayi kele yina yawu kele, bika beto sala na yina beto kele na nsemo samu ti beto kusala, samu ngunga ke kwisa ntangu muntu mosi ve lenda sala. Ntangu yayi, na mwa ntangu fioti, Mfumu, mu ke vwanda mbote ve kana mu me sala yawu ve, mu ke manisa mvula yayi kukondwa kutuba diaka mwa bampova. Sadisa munu, Tata, mu ke sambila, ti mu lendaka tuba kima yina ke pesa kikesa na kati ya ntima ya bantu ya Nge, ti beto lenda katuka awa na nkokila yayi na manima ya kubaka mbundana, mpe beto ke bakula ti na mbundana ya kele na ngolo. Israël bakaka mbundana ya ntete kuna na Égypte, mpe tambulaka bamvula makumi yiya kukondwa basapatu ya bawu kubeba to bilele ya bawu kubeba. Mpe, na kati ya mafuku zole na ndambu ya bantu, ya vwandaka ve na mosi ya kulemba na kati ya bawu ntangu ba basikaka na ntoto ya kuyuma. Mfumu, bika beto bambuka moyo na yawu na nkokila yayi mutindu beto ke zonzila ngunga ya nene yayi. Na Nkumbu ya Yesu beto ke sambila. Amen.

<sup>8</sup> Kana mu lendaka tuba dibanza yina mu sonikaka kuna ti mu ke banda na manima ya midi yayi, beto ke vwanda awa na ngunga tanu na suka. [Muntu mosi me tuba, “Ya ke vwanda mbote mingi.”—Mu.] Kasi mu zola kutanga kaka Ndinga mosi na . . . [“Ya ke vwanda mbote mingi.”] Matondo na beno. Kubanda na ba-Éphésien kapu 6, nzila ya 12, mpe samu kaka na mwa ntangu fioti ntangu yayi, samu na kubaka kikesa.

*Samu beto ke na kunwana ve na bima ya kimuntu, kasi beto ke na kunwana na bamfumu, bayina nionso kele na ngolo, bantinu. . . ya yinza yayi ya . . . ya kitombe, mpe bampeve ya yimbi yina kele na kati-kati ya bisika ya mazulu.*

<sup>9</sup> “Bampeve ya yimbi yina kele na bisika ya mazulu.” Mpe mu ke zola kubasisa na yawu mwa dibanza mosi na mwa minuti kumi to kumi na tanu, to dilongi mosi, mu zola kutuba, mu ke zola kubokila yawu: *Mvita*. *Mvita* kele kumekama ya ngolo. Mpe beto, kisika beto kele na . . . kumekama ya ngolo. Beto vwandaka vwanda . . . Ba-Indien vwandaka tula tiya, mpe ba vwandaka tula babakala mingi na nsongi *yayi* ya nsinga, mpe babakala mingi na nsongi *yayi*, mpe—mpe ba vwandaka benda nsinga, kumekama ya ngolo, ya vwandaka samu na kubenda kimvuka yina ke kondwa samu na kulutisa bawu na tiya. Mpe ntangu yayi beto zaba ti ya kele na bima mingi, mpe beto lendaka tubila yawu na mwa minuti fioti, samu na—samu na mvita, kasi mu ke zola tubila na mwa minuti yayi na nswalu nionso samu na mvita yayi ya kulutila nene, ya kele, kati-kati ya Dibuundu na Satana. Ngolo yina ya nene ya Satana. Mpe beto zola tubila ngolo ya nene ya Nzambi na kati ya Dibuundu ya Yandi.

<sup>10</sup> Ntangu yayi, mvita yayi ya nene ke landila kubanda bamvula mingi. Yawu bandaka na Zulu, mpe ba losaka Satana na ntoto, na manima yandi kumaka mbeni ya bantu ya Nzambi. Mpe, kubanda ntangu yina, yandi ke sadilaka ngolo ya yandi nionso mpe mayele ya yandi samu na kumeka na kubenda bantu ya Nzambi na batiya, to, na kati ya batiya ya yandi.

<sup>11</sup> Mpe beto zaba ti Nani kele na ngolo ya kulutila, ya kele Nzambi. Mpe Nzambi, ntangu Yandi pesaka bantu ya Yandi Kima ya kulutila mbote yina Yandi lendaka kupesa samu na kunwanisa Satana na yawu, ya vwandaka Ndinga ya Yandi. Ntangu yayi, samu ti Ndinga kele Nzambi, mpe nani kele na ngolo kulutila Nzambi? Na yina, Ndinga kele Nzambi, mpe Ndinga me kuma ngolo ya beto. Nzambi na kati ya Dibuundu, me kuma Ngolo ya yawu samu na kubenda Satana na kati ya batiya ya yandi mosi yina yandi salaka. Mpe kunwana ke landila. Ntangu yayi, Yesu tubaka, na Marc 16, “Na Nkumbu ya Munu ba ke basisa bampeve ya yimbi.”

<sup>12</sup> Ntangu yayi, mu zaba ti ya kele nzonzolo ya ntama yina bantu ke tubaka, to, ya kele na nzonzolo ya ntama yina . . . mpe

ya kele ve ya ntama, mu zola tuba. Bantu ke kwikilaka ve na bampeve ya yimbi bubu yayi. Kasi kima ya kusala, na dibanza ya munu, kele kuzaba mbeni ya beno. Mpe—mpe kuzaba mbeni ya beno, mpe kukubama samu na mvita yina beno ke vwanda na yawu ntangu beno ke kutana na yandi, samu ti beno ke kutana na yandi. Mpe kuzaba yandi, kuzaba yandi . . . kuzaba yina ngolo ya yandi kele, mpe na manima kukubama samu na mvita yayi ntangu beno ke kutana na yandi. Samu ya kele na kima mosi ya kieleka, beno ke kutana na yandi, mpe na yina beno kubama samu na mvita.

<sup>13</sup> Ntangu yayi, kukubama samu na mvita kele kaka mutindu boxer. Mbeni ya yandi—ya yandi yina yandi ke kutana na yandi kuna na mvita, samu na kunwana, kinwani ya mbote ya kieleka ke zabaka ntangu nionso mpe ke longikaka mbeni ya yandi. Yandi ke longuka makofi ya yandi, yandi zaba kisika yandi ke bulaka makofi ya yandi, kana yandi tekamaka na ntwala, yandi ke bikanaka na manima, kana yandi ke nwanaka na diboko ya kibakala to na diboko ya kikento. Yandi ke longuka nionso samu na yandi. Mpe kana yandi kele boxer ya mbote, ya mayele, yandi ke sosa partenaire yina ke nwanaka mutindu mbeni ya yandi ke nwanaka, samu yandi ke zaba makofi ya yandi nionso ntangu yandi ke kuma na kisika yina.

<sup>14</sup> Mpe mu banza ti ya kele kieleka kima ya mbote samu na Baklisto na kusala. Ya kele mbote. Mpe ntangu yayi kana beno zola kubanda na kukubama, beno banda na Jean 3:16, Musiku ya Wolo. Beno banda kuna na yawu, mpe ya ke kotisa beno na ring. Mpe na yina beno ke kubama samu—samu na nkomi ya lunungu, samu beno ke sadila yawu. Bantu nionso kuzaba yawu. Beno fwana kubama samu na kubula mbeni ya beno. Mpe ntangu nionso, Nzambi ke sadilaka Ndinga ya Yandi. Beto fwana bambuka moyo ti Nzambi ke sadilaka Ndinga ya Yandi samu na kununga mbeni ya Yandi. Kana Nzambi lendaka banza to lendaka pesa bantu ya Yandi kima ya kulutila mbote samu na kununga mbeni na yawu, Yandi zolaka sala yawu. Na yina mutindu mu ke tubaka ntangu nionso, “Ntangu Nzambi ke bakaka lukanu, ya ke vwandaka ya mbote mingi. Yandi fwana diaka ve kutelemina balukanu ya Yandi.” Na yina lukanu ya ntete Nzambi pesaka bantu ya Yandi na disamba ya Eden, samu na kunwanisa mbeni, vwandaka Ndinga ya Yandi. Ba vwandaka baka kikesa na Ndinga ya Yandi.

<sup>15</sup> Mpe ntangu yayi mbeni ke longuka . . . mayele ya beto na Ndinga. Mpe, ntangu yayi, Satana longukaka nionso yina na mutindu ya kulunga ti, ntangu yandi kwisaka na Eve, yandi vwandaka na mayele ya kulutila yandi lendaka sadila na zulu ya yandi, mpe ya vwandaka kubanza na Ndinga. Ntangu yayi, beno lendaka ata fioti ve kubanza na Ndinga ya Nzambi. Beno kwikila kaka Yawu. Beno meka ve na kutendula Yawu. Beno meka ve na kubakula Yawu. Ntangu yayi, beno lenda ve kubakula Nzambi,

na yina Nzambi kele Ndinga, mpe Yawu me salama samu na kukwikila yawu. Mpe ya kele Ngolo ya beto, ya kele kundima Ndinga. Mpe muntu nionso zaba ti nkuna ya mbote na kati ya ntoto ya mbote ke buta landila mutindu ya yawu. Mpe beto ke ndimaka kaka Ndinga.

<sup>16</sup> Mpe, ntangu yayi, Eve telemaka samu na kubanza, ntangu yandi . . . yandi tangaka Ndinga na yandi, ti, “Nzambi tubaka, ‘Beno ke kudia yawu ve, samu kilumbu yina beno ke kudia yawu’ kilumbu yina beto ke kufwa.”

<sup>17</sup> Mpe Satana tulaka ntembe na yandi ata fioti ve. Yandi tubaka, “Ya kieleka, ya kele mbote.” Kasi yandi tubaka, “Nge me mona, nge ke na nsatu ya Nsemo ya malu-malu.” Kima mosi ya kuswaswanu fioti na yina Nzambi tubaka. “Mpe kana beno sala yawu, beno ke vwanda mwa mayele mingi. Meso ya nge ke zibuka.”

Kasi yandi tubaka, “Mbote, Nzambi tubaka ti beto ke kufwa.”

<sup>18</sup> Yandi tubaka, “Oh, ya kieleka . . .” Beno me mona, yawu yina, kaka mingi, “Ya kieleka beno ke kufwa ve.” Kasi Nzambi tubaka ti beno ke kufwa, mpe yina me sukisa diambu! Mpe yawu yina—yawu yina nataka kuzengana ya nene ya nsinga kuna, mpe nataka dikanda nionso ya bantu na lufwa, samu Eve kuwaka dibanza ya yimbi yina me telemina Ndinga ya Nzambi. Ntangu yayi, yawu kele nsoni ti yandi salaka yawu, kasi yawu me lutaka. Kasi ntangu yayi beto me baka diaka kikesa, mpe ngwisani yina me salama diaka kati ya Klisto Yesu. Beto me zaba yawu. Nzambi pesaka beto kinwaninu ya kulutila mbote, ya kele kaka kutula kivuvu na Ndinga ya Yandi.

<sup>19</sup> Beno zaba, mpe mingi ke tubaka bubu yayi ti dyabulu kele ve. Ba ke kwikila ti ya kele kaka dibanza. Ba ke kwikilaka yawu. Mpe ya kele na bantu yina ke kwikilaka ti—ti—ti Mpeve-Santu kele dibanza ya mbote, mpe diabulu kele dibanza ya yimbi. Kasi kana beno tala, ntangu Biblia ke zonzila Mpeve-Santu, Yandi tubaka, “Ntangu Yandi Mpeve-Santu ke kwisa.” Mpe “Yandi” kele kiyingilu kimuntu. Beno me mona? Na yina, Yandi, Yandi kele Muntu. Mpe dyabulu kele muntu. Mpe bampeve ya yimbi kele bantu. Yinga, bawu kele bampeve ya yimbi, mpe bawu—bawu ke kwizaka na mitindu mingi. Kasi ba ke banzaka ti ya kele dibanza ya ntama.

<sup>20</sup> Muntu mosi vwandaka kuswanisa munu awa basabala fyoti me luta. Yandi tubaka, “Nge zaba yina nge ke sala? Nge me kubika kaka mabanza ya bantu na kubanza kima mosi ntangu beno ke tuba na bawu kima yina. Yawu kele kaka nsobolo ya mabanza.”

<sup>21</sup> Mu kutanaka kima kaka ya mutindu mosi na Inde kilumbu mosi, ntangu babakala yina ya santu kuna kisika beto kuzwaka, mu ke kwikila kimvuka ya kulutila nene yina mu me longaka

ntete ve, na lukutakanu mosi, mu vwandaka na bantu mafuku na ndambu, mpe mu kuzwaka yawu na nzila ya kuswasikisa mabanza ya Mpeve. Mpe ba vwandaka mona Mpeve-Santu kubokila bantu, mpe kubokila bawu, kuna na kati ya nkonga ya bantu, mpe kutuba mambu ya mutindu na mutindu, mpe kukanga mabanza ya bawu. Ba-Rajas mpe babakala ya santu, bawu tubaka, “Yandi ke na kutangaka mabanza ya bawu.”

<sup>22</sup> Na yina mwa ntangu fioti, pene ya bantu tanu to sambanu lutaka na ndonga ya bisambu, mpe bakala mosi ya mpofo kwisaka. Mpe yandi vwandaka ya muvimba mpofo, mpe meso na yandi vwandaka mpembe mutindu simisi ya munu. Mpe mu tubaka, “Ntangu yayi awa kele na muntu ya kufwa meso, muntu nyonso lenda mona ti yandi kele mpofo.” Mpe mu tubaka, “Kana mu lendaka sadisa yandi na kusala mutindu yina, kasi mutindu mosi kaka mu lendaka sala ke vwanda na nzila ya dikabu, ntangu yankaka kutuba kima yina yandi me sala; mpe yina ke pesa dibanza ti kana Nzambi zaba yina yandi me sala, kieleka Yandi ke zaba yinki yandi ke sala.” Na yina mu tubaka, “Ntangu yayi, mu vwandaka tala yandi,” mu tubaka, “ntangu yayi, yandi ke musambidi ya mwini. Yandi kele mpofo bamvula makumi zole.” Mpe, ntangu mutendudi tubaka yawu, ya vwandaka kieleka. Mu tubaka, “Yandi kele bakala yina me kwelaka. Yandi. . . kento yandi kele fioti, mpe yandi kele na bana zole ya babakala, mosi kele na bamvula pene ya sambwadi, mosi na bamvula yivwa.” Ya vwandaka kaka kieleka. Ya bokilaka bankumbu ya bawu, yina ya vwandaka.

<sup>23</sup> Na yina katuka kuna na nkonga ya bantu, na kisika yina bantu vwandaka, ya kwisaka mutindu kiteambo, “Ya kele na yintu, ya kele kima yina mutindu—mutindu kutanga mabanza ya bawu.”

<sup>24</sup> Na yina mu banzaka, “Mfumu, kana Nge ke sadisa munu kaka. Mu—mu ke na nsatu ya lusalusu ya Nge, Mfumu. Bantu yayi ke meka na kubaka yayi mutindu télépathie. Mpe yawu kele ve, mpe Nge zaba yawu, Mfumu.” Kasi, mu ke pesa bawu Masonuku yina Yesu tubaka ti Yandi vwandaka sala kima mosi ve tii kuna Tata ke lakisa Yandi. Mpe na yina, na kubaluka samu na kutala diaka bakala yango, mu monaka yandi kaka na zulu kuna na kati ya vision, ya vwandaka na meso ya mbote mutindu ya munu. Mu banzaka, “Ntangu yayi ntangu yawu yayi.”

<sup>25</sup> Mu tubaka, “Muntu yayi kele musambidi ya mwini, ntangu yayi, mpe yandi me kuma mpofo.” Mpe mu tubaka, “Ntangu yayi, . . . Ya kele na banganga-Nzambi ya Musulman, mpe ya kele na banganga-nzambi ya ba-Sikhs, ba-Jaïns, mpe mitindu ya kuswaswana ya nsambulu ya Bouddha. Ntangu yayi bakala yayi zola kuzwa kumona ya yandi. Ntangu yayi, beno ke tuba ti yandi—yandi vwandaka sambila luvangulu na kisika ya Mvangi. Mu ke kwikila yawu, mpe. Kasi awa beto me vwanda na nkokila yayi.” Mu tubaka, “Mpe beto vwandaka. . . bubu yayi ba me

yamba munu na tempelo ya ba-Jains kisika bansambulu kumi na nsambwadi ba yufulaka munu yawu, mpe bawu nionso vwandaka telemina Klisto, bawu nionso!” Mpe mu tubaka, “Ntangu yayi, mpe mingi ya beno babakala vwandaka kuna. Ntangu yayi, kana Klisto kele yimbi mingi, na yina bakala yayi ke vwanda ya kusungama, mpe ya kieleka Nzambi ya luvangulu Yina salaka yinza ke vwanda kaka Mosi Yina lendaka pesa yandi kumona ya yandi. Yina kele mbote.” Mpe mu tubaka, “Ntangu yayi, kana muntu mosi na kati ya beno, nsambulu ya ba-Musulman yina kele ya ngudi awa, kana ngangana-Nzambi ya Musulman ke kwisa awa mpe ke sala ti yandi kumona, na yina mu ke landa nsambulu ya ba-Musulman, to kana ngangana-Nzambi ya Bouddha ke sala ti yandi kumona. Kasi bika Nzambi Yina salaka yandi, Nzambi, ya kele na muntu kisika mosi kuna kele Nzambi, samu ya fwana vwanda, beto lenda ve kuzwa luvangulu kukondwa Mvangi. Mpe ya fwana vwanda na Mvangi samu na kuvanga meso yayi. Yandi vwandaka mpofo bamvula makumi zole na kutalaka mwini, yandi banzaka ti yandi ke kwenda na Zulu kana yandi kusala yawu. Bakala yango kukondwa kuzaba yandi salaka yawu.” Mu tubaka, “Yinki beno banganga-Nzambi ya Bouddha ke sala? Beno lenda soba mutindu ya yandi ya kubanzila. Beno ke tuba ti yandi kele na foti.” Bawu ke sambilaka bankooko ya bawu ya kufwa. Mpe mu tubaka, “Ntangu yayi, beno ke banza ti yandi vwandaka na kifu, beno lenda tuba ti yandi vwandaka na kifu, kasi yinki beno ke sala? Kana beno ke soba mutindu ya yandi ya kubanza.” Mpe mu tubaka, “Yinki ba-Musulman ke sala? Beno soba mutindu ya yandi ya kubanza. Ba-Sikhs, ba-Replless, mpe nyonso yankaka yina, beno soba mutindu ya bawu ya kubanza.”

<sup>26</sup> Mu tubaka, “Beto kele na kima ya mutindu mosi na Etats-Unis. Ba-Méthodiste nyonso ke zola ti ba-Baptiste nionso kukuma ba-Méthodiste, mpe ba-Pentecotiste ke zola kusala bantu nionso ba-Methodiste mpe kusala bawu ba-Pentecotiste. Ya kele kusoba mabanza. Kasi yawu yina ve beto ke tubila. Beto ke tubila Nzambi, Mvangi.” Mpe mu tubaka, “Ya kieleka Mvangi ke tuba.” Mpe, ntangu yayi, mu zolaka tuba yawu ve kana vision yina vwandaka ve, ata fioti ve. Ntangu yayi mu tubaka, “Ntangu yayi, kana Yandi, kana Yandi kwisa kusala ti yandi kumona, yandi kuvwanda Nzambi.” Mpe mu tubaka, “Ntangu yayi mu ke tula ntembe na ngangana-Nzambi nionso to Raja, to bakala ya santu to konso muntu yina ya lendaka vwanda, yandi kwisa sala ti yandi kumona, mpe mu ke landa philosophie ya beno, beno ke sala mundimi.” Mpe ya vwandaka nkonga ya bantu ya kulutula pima mu me kuwaka ntete ve. Beno me mona? Muntu ve salaka yawu.

<sup>27</sup> Mpe mu tubaka, “Samu na yinki beno me vwanda swi?” Mu tubaka, “Kikuma beno me vwanda swi, samu beno lenda ve kusala yawu, mpe munu mpe lenda ve kusala yawu. Kasi Nzambi

ya Mazulu Yina vumbulaka Mwana ya Yandi Yesu Klisto, Yina beto kele bisadi, me lakisa munu vision ti bakala yayi ke kuzwa kumona ya yandi.” Beno me mona? Mu tubaka, “Ntangu yayi, kana ya kele mutindu yina ve, na yina beno lenda basisa munu na Inde. Kasi kana yawu kele mutindu yina, mosi na mosi ya beno fwana pesa luzingu ya beno na Yesu Klisto. Mu ke zola kuyufula beno, bantu yikwa awa ke pesa luzingu ya beno na Klisto kana muntu yayi ya mpofu ke kuzwa kumona ya yandi? Beno ke mona banganga-Nzambi ya beno, muntu mosi ve ke kwiza awa. Samu na yinki ba me kwisa ve, na yina ba ke tubaka na beno ti nsambulu ya bawu kele nene mingi mpe ya mfunu mingi? Samu na yinki muntu mosi ke kwisa ve samu na kutuba kima mosi?” Ata muntu mosi ve kwisaka. Mu tubaka, “Na yina beno bantu yina kele kuna, kana beno kumona mpofu yayi ya bakala me telama awa . . .”

<sup>28</sup> Mpe kuna dokotolo mosi kwisaka samu na kutala meso ya yandi. Yandi ningisaka yintu ya yandi, yandi tubaka, “Yandi kele mpofu.”

<sup>29</sup> Mpe na yina mu tubaka, “Kieleka, yandi kele mpofu.” Kasi mu tubaka, “Kana . . . Mpe kana Nzambi sala ti yandi kumona, bantu yikwa na kati ya beno ke sadila Yesu Klisto?” Mpe ntama kuna mu lendaka mona, bamubu ya maboko ya ndombe. Mu balukaka na bakala yango, mpe mu tubaka, “Mfumum Yesu, bika ti bawu kuzaba ti Nge kele Nzambi.” Bakala yango lemukaka munu na zulu ya nkingu, mpe kuna vwandaka maire ya mbanza ya Bombay, yandi lemukaka yandi mpe na zulu ya nkingu, yandi vwandaka mona mutindu muntu nionso.

<sup>30</sup> Yinki ya kele? Ya kele—ya kele kieleka ngolo mosi! Nzambi kele Nzambi, mpe Satana kele Satana! Kana beno ke kwikilaka ve na diabulu. . . Ntangu mu bandaka ntete, mu—mu vwandaka tutana na yandi konso kilumbu. Beno tuba na munu ve ti ya kele na dyabulu, samu ti mu zaba mbote. Mu fwana nwana na yandi konso kilumbu. Na yina mu zaba ti ya kele—ya kele na diabulu. Mpe ba fwana longusa beno ntangu beno ke kutana na yandi. Ba ke longusa beno ve na psychologie, ba ke longusa beno ve na lukolo; kasi ba ke longusa beno na Mpeve-Santu; ngolo ya Nzambi na kati ya Ndinga ya Yandi samu na kusala Yawu kumonisama. Beno zaba mbeni ya beno. Oh, yandi kele kima ya yimbi!

<sup>31</sup> Mu zola telama awa ntangu yayi mpe kusikimisa yawu, kukota na kati ya Biblia mpe kutalisa beno bakala yina kutanaka na yandi mbunzu na mbunzu. Wapi mutindu na kati ya mvita na mbeni, bawu bakaka kikesa na nzila ya Ndinga ya Nzambi. Noé zingaka nzingilu yayi, mpe yandi zabaka ti Nzambi tubaka na yandi ti mvula ke noka. Mpe mvita vwandaka kati-kati ya science mpe Ndinga ya Nzambi: Science tubaka, “Ya lenda salama ve.” Nzambi tubaka, “Ya ke salama.” Amen.



<sup>32</sup> Kima yina mosi kele bubu yayi. Ya ke salama! Ya fwana kusalama! Bampeve ya yimbi kele! Kasi Yesu basisaka bawu, mpe Yandi pesaka lutumu ya Dibuundu ya Yandi lutumu ya kusala yawu, “Beno basisa bampeve ya yimbi na Nkumbu ya Munu!” Yandi basisaka bampeve ya yimbi sambwadi na kento mosi ya kitoko kilumbu mosi. Mpe Yandi tubaka, “Ntangu mpeve ya yimbi ke basika na kati ya muntu mosi, yandi ke kwendaka na bisika ya kuyuma, ke vutuka kuna, na kunataka bampeve sambwadi yankaka ya yimbi na yandi.” Ntangu yayi, yina ke talisa ti kana muntu mosi me kuma ya kuvedila na bampeve ya yimbi, kima mosi vwandaka na kati ya yandi me basika. Dyabulu me basika! Ntangu yayi, na yina diabulu me basika, ti Nzambi. . . ke pesa Nzambi bweso ya kukota. Na yina, mpe ntangu yandi ke basika, bika ti Mpeve-Santu kukota. Beno bika yawu ve kuna. Kana beno balula bantima na masumu na beno mpe beno kwenda, na yina beno ke vwanda yimbi kulutula yina. Kasi kisika yina Satana vwandaka zinga mpe bakaka ntete, bika yawu fuluka na Mpeve-Santu ya Nzambi, mpe na yina beno ke kuzwa ngolo ya Ndinga ya Nzambi na kati ya beno, yina me monisama, mpe beno ke basisa bampeve ya yimbi. Mvita ke landila. Bansemo ya nkokila ke sema. Mpeve-Santu ya Nzambi kele awa.

<sup>33</sup> Mpe ntangu yayi pene—pene ya ke vwanda ntangu yina ba-siflet ke bula, mpe ya ke vwanda na kati-kati ya mpimpa. Na yina ntangu beto ke katuka na yinzo yayi ya nene, samu na kukwenda na bisika ya beto ya mutindu na mutindu mpe bayinzo ya beto, mpe samu na kukutana kuna na nganda, samu na kukutana na yinza, bika beto kwenda ve mutindu beto kwendaka na bantangu me luta. Beto kwenda na ngolo ya mvumbukulu ya Yandi. Beto ke kota na Nkumbu ya Yesu Klisto, na bendele ya kutelemisa mbote na zulu, mpe na lukwikilu na Ndinga ya Yandi, samu na kusimba mbote Mbele ya meno zole, na kinwaninu ya kisengo yina ke kebaka nzutu mpe binwaninu ya Nzambi, samu na kukutana na mbeni, samu yandi ke kuma kikesa mingi mpe ngolo mingi konso kilumbu. Ngtangu mbeni ke kwiza mutindu nzadi, Mpeve ya Nzambi ke telemisa bendele samu na kunwanisa yandi. Kana beto me kuma na nsuka ya bima yayi yina beto. . . mpe mansweki ya Nzambi me manisa na beto, beto ke na kusosa ngolo ya kulutula, ngolo ya enlevement, samu na kukutana. . . ngolo ya kulutula, yina ke zangula Dibuundu mpe ke nata yawu na Nkembo. Beto fwana kuzwa yawu. Beto kutana na mvula 1963 na nsilulu yayi, mutindu, beto kele bisadi ya Nzambi ya moyo! Mpe mutindu Shadrack, Meschack mpe Abednego ya ntama, beto ke fukama ve na ntwala ya bampeve ya yimbi ya yinza yayi mpe beto ke katula ve yina beto me tuba, kasi beto landila bitumba.

<sup>34</sup> Mu ke kuwa na nkokila yayi, mutindu beto me kubama na kuwa ba-siflet yayi, kima yina David salaka na mpimpa yina

ya ndungutila mpe ya mpasi ntangu yandi lalaka kuna na nsi ya matiti ya mûrier, mpe mbeni vwandaka ya kukubama. Wapi ngunga ya zolaka vwanda samu na David! Wapi ntangu samu na yandi ya kulala kuna! Yandi zabaka ve wapi kubaluka, yandi zabaka ve yinki kusala, samu yandi zabaka ti ba vwandaka mingi kulutila yandi. Kasi, na mbala mosi, yandi kuwaka makelele ya Mupepe ke luta na zulu ya matiti. Yandi zabaka ti Nzambi kwendaka na ntwala ya yandi, mpe yandi kwendaka na bitumba. Mu ke kuwa kima ya mutindu yina na nokokila yayi, na manima ya Nsangu ya mazono na nokokila, Mu ke na kulala na kati ya ngunga ya mudidi yina mu me kutanaka na yawu ntete ve na luzingu ya munu. Mu kele mutindu Esaïe na kati ya tempelo na manima ya kumona bawanzio yina, Mu kele bakala ya bikoba ya masumu, mpe mu ke zingaka na kati-kati ya bantu ya bikoba ya masumu. Kasi beno kuwa, mu—mu kele. . . mu fwana kukutana na yawu mutindu mosi to yankaka, mpe, kima mosi kaka, mu ke vingila kuwa mupepe yayi na kati ya matiti ya mûrier, samu na kwenda kutana na mbeni kisika nionso yandi kele. Nzambi sadisa beto na kusala yawu.

<sup>35</sup> Mpe ntangu yayi mu banza ti ya kele minuti mosi tii na ngunga kumi na zole. Mpe mvula 1962 na ntangu lutidi ya yawu nionso, bika yawu kuluta.

<sup>36</sup> Beto telama ntangu yayi, beto nionso. Mvita ke landila. Beno nionso. . . Paul tubaka, “Na kuzimbanaka bima yina me lutaka,” bifu nionso ya beto ya mvula me luta, “Mu ke na kukima mbangu samu na kuzwa musembo yina ba ke na kubokila beto na mazulu.” Bifu nionso yina mu me salaka na bamvula yayi nionso, beno lemvokila munu samu na yawu. Nzambi, lemvokila munu. Dibuundu, lemvokila munu. Mpe ministere yina mu—mu me sala ve mbote-mbote, mu banza; Nzambi, lemvokila munu samu na yawu. Dibuundu, lemvokila munu bifu ya munu. Mpe mu ke kima mbangu na mantwala samu na kuzwa musembo yina ba ke bokila beto na mazulu kati na Klisto Yesu. Nionso yina mbasi me simba, mu zaba ve, kasi mu zaba Yina me simba mvula 1963.

<sup>37</sup> Beto telemisa maboko ya beto na Nzambi ntangu yayi mpe beto sambila mutindu ya beto mosi, mutindu beto ke sala bafunguna ya beto, mpe beto ke lomba na Nzambi na kusadisa beto na kati ya mvula yayi ke kwisa.

<sup>38</sup> Tata ya Mazulu, mutindu beto me telama awa, na yina mabanza mingi ke na kufwa na bantima ya beto, mpe bifu ya mvula me luta, mpe mutindu beto ke belama na lufwa ya mvula 1962 mpe lubutuku ya mvula 1963, O Nzambi, bika ti beto tula dikulu ya zulu na zulu ya kikalu, tii kuna beto ke mona Yesu mpe manaka ya Yandi. Bika ti muntu nionso awa, Mfumu, na kisambu, na yina mvula ya ntama ke na kufwa, mpe lubutuku ya malu-malu ya mvula ya malu-malu ke kwisa, bika ti disumu ya muntu ya ntama mpe kukondwa lukwikilu kufwa na kati ya ntima ya beto, mpe Lubutuku ya malu-malu kukota na mvula

1963, mutindu Mupepe ya ngolo, ya ngolo samu na kufulusa bamoyo ya beto mpe kusala beto bivangu ya malu-malu kati na Klisto.

<sup>39</sup> Sala beto misadi ya mbote. Lemvokila ntangu ya beto me luta. Sakumuna mbasi ya beto. Twadisa beto, O Mfumu Nzambi, na diboko ya Nge ya ngolo, Yehowa. Sakumuna milongi yayi awa. Sakumuna bandimi nionso, banzenza nionso. Vwanda na beto, Mfumu. Beto kele bisadi ya Nge mpe beto ke kukipesa beto mosi ya muvimba na Nge samu na mvula 1963, ti ngolo ya Mpeve ya Nge ke vwanda na luyalu ya kulutila na luzingu ya beto mpe na bumuntu ya beto. Sadisa beto, Nzambi. Lemvokila beto mpe sadisa beto, beto ke sambila. Telemisa babakala ya ngolo! Telemisa binwani ya ngolo ya Lukwikilu! Zibula mvula yayi, Mfumu, zibula Mana yina ba bumbaka, Ditadi na nsi ya ditadi, ti beto lendaka mona manaka ya Nzambi. Zenga nsongi ya pyramide ya luzingu ya beto, Mfumu; tula Ditadi ya nsongi, Klisto Yesu, na zulu ya mosi na mosi ya beto. Bika ti balusakumunu ya Yandi ya nene ya kitoko ya santu, kuvwanda na zulu ya beto nyonso. Bika tiya ya Mpeve-Santu kukwiza na zulu ya beto. Bika ti ngolo ya mvumbukulu kumonisama. Nzambi, wapi mutindu beto ke tonda Nge, na nkokila yayi. Beto kele ya Nge. Beto me kukipesa beto mosi ya muvimba na Nge, Mfumu.

<sup>40</sup> Na yina mu ke kwenda kuna, mu zaba ve wapi kisika to wapi mutindu, to yinki mu ke sala, Mu ke tula kivuvu na Nge, Nzambi ya Ngolo nionso, ti Nge ke twadisa munu, kisadi ya Nge ya kukondwa mfunu, samu ti mu vwanda na kisalu ya lukumu mpe nkembo ya Ngolo nionso. Pesa yawu, Tata.

<sup>41</sup> Ndima bisambu ya beto. Sakumuna bangolo ya beto. Belusa bambevo mpe bantu ya mpasi, na mpeve mpe na nzutu. Mpe sala beto bisadi ya Nge. Beto kele ntoto, Nge kele Muwumbi banzungu. Sala beto, mosi na mosi, na mutindu ya Nge Mosi, ti beto lenda vwanda ya kulunga kintwadi na Klisto Yesu, mutindu mambele ya Nzutu ya Yandi. Samu beto ke lomba yawu na Nkumbu ya Yesu, mpe samu na zola ya Yandi mpe samu na zola ya Nsangu ya mbote. Amen mpe amen.

[Mpangi-bakala mosi ke zonga ndinga yankaka. Mpangi-bakala yankaka ke pesa ntendulu—Mu.]

<sup>42</sup> Matondo na Nge, Tata Nzambi. Beto ke tonda Nge samu na Dilongi yayi ya Mvula ya Malu-malu yina ke sala ti beto kwenda na kivuvu mpe na kikesa ya kuzabaka ti na nzila ya nzonzolo ya bampova yayi na babakala yayi yina zabaka ve, ti Nsangu kele kieleka, mpe Nge ke lomba beto na kukangama na Yawu. Beto ke sala nionso yina beto zaba, Mfumu, samu na kukangama samu na Nge mpe Ndinga ya Nge.

<sup>43</sup> Yamba beto na Nkumbu ya Yandi Yina longaka beto nyonso ti beto fwana sambila mutindu yayi, [Mpangi Branham na

dibuundu ke sambila kintwadi—Mu.]: “Tata ya beto Yina kele na Mazulu, bika ti Nkumbu ya Nge kuvwanda ya santu. Kimfumu ya Nge ke kwisa. Luzolo ya Nge kusalama na ntoto, mutindu yawu kele na Mazulu. Pesa beto bubu yayi dimpa ya beto ya konso kilumbu. Mpe lemvokila beto bayimbi ya beto, mutindu beto mpe ke lomvokilaka bayina ke salaka beto yimbi. Mpe kukotisa beto ve na mpukumunu, kasi katula beto na yimbi; samu ti Kimfumu kele ya Nge, mpe ngolo, mpe nkembo, kukonda nsuka. Amen.”

<sup>44</sup> Mfumu kusakumuna beno mpe kubumba beno. Kasi bayina ntangu yayi yina fwana kwenda na bayinzo ya bawu. . . Ntangu yayi ya kele minuti tanu na manima ya ngunga, ya kele minuti tanu na mvula 1963. Ntangu yayi bika ti Nzambi kusakumuna beno. Mpe—mpe beno yina zola bikana samu na mbundana, nkwezulu ya mbote na beno kana beno ke bikana, beto ke vwanda na kiese na kuvwanda na beno. Ya kele ve mbundana ya kukangama, ya kele samu na konso mukwikidi yina kele na kati ya kimpangi na Klisto. Beno kele na nkwezulu ya mbote na kubikala mpe kubaka mbundana na beto. Mpe kikuma beto ke sala yayi kele samu kima ya ntete, beto ke banda nzietelo. Mpe Israel, na ntwala bawu kubanda nzietelo ya bawu, ba kufwaka mwana-dimeme mpe kudyaka matiti ya ndudi, mpe bandaka nzyetolo ya bawu. Mpe mu banzaka, “Ya kele ntangu yayi ya mbote na nkokila yayi!” Mwana-dimeme kufwaka, ba kubikaka Yawu, ya kele feti, mpe ya kele kati-kati ya mpimpa. Ya kele ntangu bawu ke kudyaka yawu, beno zaba, na kati-kati ya mpimpa. Na yina beto sala yawu. Beno yina zola bikala na beto mpe kukubama samu na nzietolo ke kwisa, yina kele na ntwala, beto ke vwanda na kiese na kuvwanda na beno. Nzambi sakumuna beno.

<sup>45</sup> Mpe beno yina fwana kwenda ntangu yayi, bika ti beno kwenda na bayinzo ya beno, mpe Nzambi kuvwanda na beno tii kuna mu ke kutana beno diaka. Amen. Bayankaka ya beno lendaka vwanda mpe na manima beto ke banda mbundana. Mpangi-kento ke . . . Mbote mingi, tata.

Tii beto ke kutana! tii beto ke kutana!  
 Tii beto ke kutana na makulu ya Yesu; (Tii kuna  
 beto ke kutana!)  
 Tii beto ke kutana! tii beto ke kutana!  
 Nzambi kuvwanda na beno tii beto ke kutana  
 dyaka!

<sup>46</sup> Beto yimbila yawu diaka na ntangu beto ke vingila, beno zaba, bayina ke basika. Beto fwana vwanda swi, mpe yayi kele kima ya kulutila mfunu. Mu ke tanga kima mosi na Masonuku awa kaka na mwa ntangu fioti yina kele mbote mingi, mingi, mingi. Mpe ntangu yayi beto yimbila yawu diaka.

Tii beto ke kutana! Tii. . .

Beto pesa mbote na muntu mosi. Kana ya kele na kima ke tambula mbote ve na luzingu ya beno, ti muntu mosi kele awa yina beno salaka yimbi, beno kwenda na bawu ntangu yayi mpe beno sala yawu.

Tii beto ke kutana! tii kuna beto ke kutana!  
Nzambi. . .

Pianiste lendaka kwiza na piano, pardo?

. . . na beno tii beto ke kutana diaka!

Tii beto. . .

<sup>47</sup> [Mpangi Neville me tuba, “Nzambi sakumuna nge, Mpangi Branham.”—Mu.] Mu ke pesa nionso yayi na maboko ya nge, Mpangi Neville. [“Mfumu sakumuna nge. Mu ke kwikila. . .? . . .”]. . .? . . .

Tii beto ke kutana!  
Nzambi vwanda na beno tii beto ke kutana  
dyaka!

Nzambi sakumuna nge, mpangi-bakala.

Yandi ke kebaka nge,  
Yandi ke kebaka nge;  
Na nzila ya mwini to binsinsya,  
Yandi ke kebaka nge.

Beto yimba dyaka yawu.

Yandi ke kebaka nge,  
Yandi ke kebaka nge;  
Na mwini to na mpimpa,  
Yandi ke kebaka nge.

<sup>48</sup> Kitoko mingi? Beto yimbila yawu diaka na ntangu bawu me vwanda pima.

Yandi. . .

Beno kanga kaka meso ya beno.

. . . samu na beno,  
Yandi ke kebaka nge;  
Na mwini to na mpimpa,  
Yandi ke kebaka nge.

<sup>49</sup> Tata ya Mazulu, beto ke na kiese ti beto me mona ti kieleka, na kati ya bangunga ya beto ya mudidi to ntangu mwini ke sema, Yandi ke yambula beto to ke bika beto ata fioti ve. Beto kele na kiese mingi ti kivuvu ya beto, me tungama ve na zulu ya kima yankaka kasi na zulu ya Menga ya Yesu mpe bumbote ya Yandi. Beto ke tula ve kivuvu, Mfumu, na nkembo ya yinza yayi. Beto ke tula kivuvu ve, beto ke meka ata fioti kutula kivuvu ya beto na makunzi yayi ata ti ya kele kitoko, kasi beto ke yekama ya muvimba na Nkumbu ya Yesu. Wapi mutindu beto ke tonda Nge, Tata.

<sup>50</sup> Ntangu yayi beto zola kota na mosi ya—na mosi ya bantumunu ya bumuntu ya fioti mingi yina Nge bikaka na beto. Mosi ya yawu vwandaka mbotika, yankaka vwandaka mbundana, mpe kusukula makulu. O Nzambi, beto me kota kaka na mutindu ya mbote, na kuzabaka ti Mwana-dimeme yayi kele Mwana-dimeme ya Paki. Nzietolo ya nene ya ntoto ya kuyuma vwandaka kaka na ntwala ya bana. Ba zolaka tula ntete menga na zulu ya mabaya ya kielo, na ntwala ba lendaka kudia mwana-dimeme ya paki.

<sup>51</sup> Nzambi, tala mbote bantima ya beto na ntangu yayi. Menga kele kuna, Mfumu? Kana ya kele ve, beto ke sambila ti—ti Nge ke tula yawu kaka ntangu yayi, na kunataka ntama masumu ya beto mpe kufikaka yawu, mpe ya ke kwenda ntama na beto, Mfumu, masumu ya yinza yayi, ti beto ke vwanda ya santu mpe ya kuvedila na ntwala ya Tata ya beto ntangu yayi mutindu beto ke kwisa samu na kubaka nzutu mpe Menga yina me tiamuka na Mwana-dimeme ya beto, Mwana ya Nzambi, Mvulusi ya beto. Tala bantima ya beto mutindu beto ke tanga, Tata, na yina sala beto ya Nge Mosi. Samu beto ke lomba yawu na Nkumbu ya Mwana-dimeme, Yesu Klisto. Amen.

<sup>52</sup> Na Buku ya—ya ba-Corinthiens, kapu 11, mu zola kutanga mwa banzila fioti, na kubandaka na nzila ya 23 mu ke tanga yayi. Ya kele Paul yina ke na kuzonzaka na dibuundu ya Corinthe.

*Samu mu me kuzwa na Mfumu yina mu me longa beno,  
Ti na mpimpa ya kilumbu yina . . . ba yekulaka Mfumu  
Yesu yandi bakaka dimpa:*

*Mpe ntangu yandi vutulaka matondo, yandi bukaka  
yawu, mpe yandi tubaka, Beno baka, mpe beno kudia:  
yayi kele nzutu ya munu, yina me bukana samu na beno:  
yayi ke bambuka moyo ya munu.*

*Na manima mutindu mosi yandi bakaka mbungu, mpe  
na manima yandi kudiaka, yandi bakaka mbungu, kasi  
ntangu yandi kudiaka . . .*

Beno lemvokila munu. Mu tanga yawu diaka.

*Na manima mutindu mosi yandi bakaka diaka  
mbungu, mpe na manima yandi kudiaka, yandi tubaka,  
Mbungu yayi kele ngwisani ya malu-malu na kati ya  
menga ya munu: beno sala yayi samu na lubambuku,  
ntangu nionso beno ke kunwa yayi, samu na kubambuka  
moyo ya munu.*

*Ya kieleka konso ntangu yina beno ke kudia dimpa  
yayi, mpe beno ke kunwa mbungu yayi, beno ke zabisa  
nsangu ya lufwa ya Mfumu tii ntangu yandi ke vutuka.*

*Na yina muntu nionso ke kudia dimpa yayi, mpe yandi  
kunwa mbungu yayi ya Mfumu, ya kukondwa kulunga,  
ke vwanda ya kubwa na nzutu mpe menga ya Mfumu.*

*Na yina bika ti muntu kukitala yandi mosi, mpe na yina bika yandi kudia dimpa, mpe kunwa mbungu.*

*Samu ti yandi yina ke kudya mpe kunwa na mutindu ya kulunga ve, ke kudya mpe kunwa kitumbu samu na yandi mosi, na kukondwa kuswasikisa nzutu ya Mfumu.*

*Yawu yina na kati ya beno kele na bambevo mingi mpe bantu ya banzutu ya kulemba, . . . bantu mingi me lala.*

*Kana beto lendaka tala ntete na kati ya ntima ya beto wapi mutindu kele nkadulu ya beto, ba ke fundisa beto ve.*

*Kasi ntangu Mfumu ke fundisaka beto, yandi ke sembaka beto, samu ti beto kuzwa ve kitumbu kintwadi na bantu ya yinza.*

*Bampangi, na yina, beno fwana kuingilaka bampangi ya beno ntangu beno ke vukanaka samu na kudia madia ya Mfumu.*

*Mpe kana muntu ke na nzala, yandi kudia na yinzo; ti beno kwisa ve kintwadi samu na lufundusu. Mpe mu ke vwanda na ndonga ntangu mu ke kwisa.*

<sup>53</sup> Mutindu mu ke banza na yayi, ntangu ya kulutila mfunu! Ya me sonama diaka ti ntangu ba pesaka mbundana yayi pesamaka muswa, mpe kusukula makulu- . . . yina beto fwana bika na nkokila yayi, samu ti beto kele ve na maza. Maza nionso kele ya kuzengana, mpe beto lendaka ve kusadila ba-toilette na nkokila yayi, samu bawu me vukisa kaka bansinga na mutindu ba lendaka sala, samu beto kuvwanda na lukutakanu yayi na nkokila yayi. Kasi beto ke sala mutindu bawu salaka, bawu tubaka, mu ke kwikila Luc tubaka, ti “Na manima ya kuyimba nkunga mpe bawu kwendaka.” Kasi beno zaba yina yayi ke talisa? Beno zaba, na mbandukulu, ntangu ntumunu yayi talisamaka ntete yawu na Israël, kuna na Égypte, ba vwandaka kwenda na nzila ya bawu na yinsi ya nsilulu. Mpe yawu yina beto ke kuwa mutindu mosi na nkokila yayi, ti beto ke na nzila na Yinsi ya Nsilulu. Mpe nzietolo kele na ntwala ya beto.

<sup>54</sup> Mpe ba vwandaka na kidimbu, ti ntangu wanzio ya lufwa kwisaka, ti ya fwana vwanda na menga na zulu ya kielo, to mwana-bakala ya kuluntu to mwana ya kuluntu me kufwa na yinzo. Dibanza ya yawu, mpe ntendulu ya kieleka vwandaka, ntete na kutula menga. Beno me bakula mutindu Paul tubaka yawu awa? “Kana muntu kudya kukondwa kulunga, yandi ke kudia mpe ke kunwa kitumbu samu na yandi mosi, na kuswasikisaka ve nzutu ya Mfumu,” yina zola kutuba kima mutindu mosi, lufwa yango, lufwa ya kimpeve, ke vwanda na zulu ya muntu yina ke baka madia ya Mfumu kukondwa kulunga. Yina ke kunwa, yina ke zingaka yimbi, yina ke zingaka mutindu yinza, mpe ke kwisa na mesa ya Mfumu. Beto lenda sala yawu ve. Ntangu yayi bika ti beto vedisa bantima ya beto

mpe kusukula maboko ya beto na . . . mpe mabanza ya beto ya yimbi, na yina beto lenda kwisa na mesa ya Mfumu, na buzitu mpe busantu, mutindu beto zaba ti beto ke vukana beto mosi na Munkayulu ya beto, Klisto Yesu, Yina kele kaka mpulusu ya beto.

<sup>55</sup> Mpe ntangu yayi, na nkokila yayi, mutindu beto ke sala yawu, mosi ya bakuluntu kele ya kutelama awa, Mpangi Zabel. Mpe mu banza, Mpangi Zabel, na nkokila yayi, kana nge ke zola bokila ntete bantu yina kele na estrade, na yina bantu yayi lenda katuka na estrade mpe kusala ndonga ya ntete, kana nge zola. Ntangu yayi, Mpangi Zabel ke twadisa beno, na mwa minuti fioti, kaka na ntangu beto ke lomba lusakumunu na zulu ya mbundana.

<sup>56</sup> Dimpa yayi ya kascher, ya me salama na Baklisto. Ya kele dimpa ya kukondwa levile. Mpe kana beno zaba yawu, ntangu beno ke tula yawu na yinwa ya beno, ya kele ngolo mingi, ya fwana vwanda ndudi. Ya ke na mifutu mpe ya kubukana, ya kuvukisa, yina zola tuba nzutu yina me bukana, yina ba me lwadisa ya Mfumu Yesu. Oh, ntangu mu ke banzaka yawu, ya ke monana ti ntima ya munu ke kangama! Ntangu mu ke banzaka ti ba lwadisaka Yandi mpe bukaka Yandi mpe bulaka Yandi, Mwana ya Nzambi yina zaba diambu ve! Beno zaba samu na yinki Yandi salaka yawu? Samu ti mu vwandaka ya kubwa. Mpe Yandi kumaka munu, nsumuki, ti munu na nzila ya Munkayulu ya Yandi fwana kukuma mutindu Yandi, mwana ya Nzambi. Wapi Munkayulu yayi!

Beto kulumusa bayintu ya beto.

<sup>57</sup> Nzambi ya kulutila Busantu, mutindu mu me simba na mwa plato yayi ya kisengo na nkokila yayi, dimpa yayi yina ke talisa nzutu yina ba lwadisaka, ba bukaka, ba bulaka ya Mfumu ya beto, kisika profete yina bokaka, “Yandi lwalaka samu na masumu ya beto, waka mpasi na ntima samu na masumu ya beto ya nkú, kitumbu ya ngemba ya beto kubwaka na zulu ya Yandi, mpe na bamputa ya Yandi beto me beluka.” Oh, wapi mutindu beto ke bambuka moyo na yawu, Mfumu! Mutindu mu ke kangama na Munkayulu yina na nkokila yayi, mpe mutindu mosi na bantu yayi, Mfumu, na Munkayulu, bika beto bambuka moyo na Mfumu ya beto, lufwa ya Yandi mpe kubula ya Yandi, mpe nionso yina Yandi monaka samu na beto, mutindu beto ke baka dimpa yayi na yinwa ya beto. Nzambi, beto kele ve bantu ya kulunga. Beto kele ve ya kulunga samu na kima ya santu mutindu yayi, na yina bika busantu ya Nge, Mfumu, Mvwandulu ya Nge mpe Menga ya Nge, kusukula bantima ya beto. Mpe mutindu beto ke baka yawu, bika beto baka lukanu ya kieleka ya kusadila Yandi na mwini mpe na mpimpa, bilumbu nionso ya luzingu ya beto. Ntangu yayi beno santisa dimpa yayi samu na dibanza ya yawu. Beto ke lomba yawu na Nkumbu ya Yesu. Amen.



58 Mpe mu me simba yayi na maboko ya munu, na ntangu makumi tatu- . . . pene ya bamvula makumi tatu na tatu mu ke sadila Mfumu ya munu, mpe mu ke na nsoni ya munu mosi. Kasi mu ke banza, yinki mu zolaka sala kana mu vwandaka kieleka na matonzi zole ya Menga ya Yandi na diboko ya munu na nkokila yayi? Yinki mu ke sala na yawu? Kasi, beno zaba, mu me kuzwa na maboko ya munu na nkokila yayi, na meso ya Yandi, kima mosi ya nene mingi, ya kele bayina me sumbama na Menga ya Yandi, Dibuundu ya Yandi. Na yina ntangu mu ke simba yayi, mpe jus ya ba-raisin yayi, mu ke banza na yawu. Yandi tubaka, “Mu ke kunwa diaka ve mbuma ya vinu tii kuna mu ke kunwa yawu na beno diaka na Kimfumu ya Tata ya Munu.” Na yina beno tala ti na manima mvita ya disumu me kumana, kima ya ntete beto ke sala ntangu beto ke kuma na simu yina yankaka kele kubaka mbundana, madia ya Mfumu.

59 Mpe beto kulumusa bayintu ya beto ntangu yayi na yina beto ke sakumuna vinu yayi. Tata ya beto ya Mazulu, ntangu mu ke banza, na yina mu me simba vinu yayi awa yina ke talisa Menga ya Yesu, mutindu ti na nzila ya kubasika ya Menga yina masumu ya munu me zimbana. Ba me tula yawu na Mubu ya Nzimbani, mpe ti ba ke bambuka yawu dyaka moyo ve. Mpe na Menga yayi, mwana-bakala yina vwandaka kufwa kilumbu mosi kuna na lupitalu, mpe Nge vulusaka munu. O Nzambi, mutindu mu ke tonda Nge, Mfumu. Mpe na yina Nge pesaka munu kiyeka, na nzila ya Mpeve-Santu, na kutwadisa bantu na Calvaire mpe kutalisa bawu nzila ya Yinzo. Matondo na Nge, Tata. Mpe ntangu yayi santisa vinu yayi samu na lukanu ya yawu. Mpe bika ti muntu nionso yina ke baka kisakramento yayi, na nkokila yayi, kuzwa ngolo ya kimpeve mpe ya nzutu samu na nzietolo yina kele na ntwala ya beto. Samu beto ke lomba yawu na Nkumbu ya Yesu. Amen.

[Dibuundu ke kabula mbundana. Kisika ya mpamba na bande—Mu.]

60 Kutelema awa mpe kutala mabuta ke kwisa, mpe ya ke vwanda mutindu mosi na bilumbu yayi, dibuta na dibuta, ndonga na ndonga, kimvuka na kimvuka, mosi na mosi. Ntangu beto ke kutana na Yandi, wapi ntangu ya ke vwanda, ntangu luzingu nionso ya bantu yina vwandaka na zulu ya ntoto, yina kwikilaka na Yandi mpe tulaka kivuvu na Yandi, ke kutana kuna na Kilumbu yina. Ya kele kitoko ve? [Dibuundu me tuba, “Amen.”—Mu.]

61 Beto fwana bika kusukula makulu na nkokila yayi samu na maza. Beto kele ve na ba-toilette ya kieleka na ntangu yayi, mpe ba ke yidika yawu ntama mingi ve, beto ke tula kivuvu. Bisalu ke na kutambula mbote, mpe ba ke sala nswalu nionso samu na kukubika tabernacle ya malu-malu. Na mutindu nyonso mu banza ti yayi kele kieleka ya mbote na kuvwanda na mbundana na kilumbu ya ntete ya mvula mutindu yayi, na ntangu yayi.

<sup>62</sup> Ntangu yayi, beno yina me katuka na nganda ya mbanza, beno nata ditoma na bukebi nionso mbasi ntangu beno ke vutuka na yinzo. Bika ti Nzambi kuvwanda na beno. Mpe beno bayina ke vwandaka awa na kati ya mbanza, ya banziunga, Nzambi kuvwanda na beno mpe kusadisa beno. Mpe ntangu yayi, kana Mfumu kuzola, mpe mu ke bika lukutakanu yayi ke kwisa na Arizona, mpe na yina kana Nzambi kuzola, mu ke vutuka diaka na beno samu na *Bidimbu Sambwadi*, mpe kaka mutindu mu silaka yawu. Ya kieleka mu ke na nsatu ya bisambu ya beno. Mu ke na nsatu ya beno mingi, na yina beno zimbana ve kusambila samu na munu. Mpe bika ti bima nionso kutambula mbote samu na beno. Mpe mu ke sepela kieleka na mvwandulu ya beno mpe bukebi ya beno na yina mu me tuba na Nsangu ya mbote. Mu ke kwikila ti beto me sala nsobolo mosi ntangu yayi. Mpe mu kele, mu ke tonda beno samu na lutondo ya beno.

<sup>63</sup> Mpe mingi na kati ya beno ke nata ditoma ba-kilometre na ba-kilometre samu na kwisa kuwa muntu ya fioti mutindu munu ke meka na kulonga Ndinga ya Nzambi. Mu ke ndima kieleka ti beno me kwisa kuwa muntu mosi ya kulutila munu, samu mu kele ve na kima mosi mu lendaka pesa. Mu me longokaka ve, kukondwa kimuntu, mu ke na kima mosi ve na yina me tala munu mosi. Na yina ntangu mu ke mona bantu ke nata ditoma na bankama na bankama ya ba-kilometre, mpe ya kutelama ke vingila awa, na ngunga ya zole na suka, ya vwandaka ve samu na kima yina mu kele na yawu. Ya kele Klisto. Mu ke na kyese ti beno zola Yandi. Mpe mu zola Yandi, diaka. Mpe kintwadi beto ke zolaka Yandi. Mpe samu beto ke zolaka Yandi, beto ke kabwana ata fioti ve. Beto lenda kabwana mwa fyoti awa, mutindu ntangu ke luta, kasi beto ke vwanda kintwadi. Ya ke vwandaka dibanza ya munu na kumeka kutwadisa bantu na kisika yina.

<sup>64</sup> Mpe ntangu yayi samu na kubanda mvula ya malu-malu, mu ke zola kutuba, ve “Mvula Ya Malu-malu Ya Kiese” na beno, Mu zola tuba yayi na beno, “Nzambi sakumuna beno.” Mpe kana Yandi ke sala yawu, na yina nionso beno ke kuzwa nionso yina beno ke na yawu nsatu samu na mvula yayi ke kwisa. Mpe mu ke tula kivuvu ti Yandi ke sala yawu.

<sup>65</sup> Mpe mu kele, na lemvo ya Yandi, beto ke meka na mvula yayi ke kwisa, kana Yandi ke pesa munu luzingu, ke pesa beno luzingu, na lemvo ya Yandi mu ke tula kivuvu ti mu ke vwanda pasteur ya mbote mingi na mvula yayi ke kwisa kulutila yina mu vwandaka na mvula yayi, mu ke tula kivuvu ti mu ke vwanda kisadi ya mbote mingi samu na Klisto. Mu ke sala kingolongo ngolo samu na kumeka kuzinga pene-pene mingi, ya kukwikama mingi, samu na kulonga Nsangu kaka mutindu Yandi ke pesa yawu na munu, mu ke longa Yawu na beno na mutindu ya kulutila mbote, kukondwa kubumba kima mosi yina Yandi zola ti mu longa beno. Mu ke sala nionso yina mu zaba. Mpe mu zaba

ti beno ke kuwa mutindu mosi na munu. Beno—beno ke kuwa nsatu yayi ti beto nionso zola kusala kintwadi ntangu yayi, samu bansemo ya nkokila ke na kuzimbana, mpe mwini ke na kulala mpe ya ke zimbana ntama ve. Ntoto ke na kukumaka madidi, beto zaba yawu, na kimpeve, dibuundu ke na kukumaka madidi mpe reveil me zimbana. Beto zaba ve yinki ke kwisa, kasi beto ke tula kivuvu na Nzambi samu na yawu, nionso yina yawu kele. Mpe ntangu yayi ti beto ntangu yankaka . . .

<sup>66</sup> Mu zola ti beno bambuka moyo ti tabernacle awa kele na mosi ya ba-pasteur ya kulutila nene ya yinza, Mpangi Orman Neville, muntu ya busantu, muntu mosi ya mbote. Mpe ntangu mu ke vwanda ve, Mpangi Neville ke twadisa mambu nionso, kaka mutindu mu ke vwandaka awa. Ba-administrateur, ba-diacre, mpe nionso yina, ke vwanda na bisalu ya bawu kaka mutindu ba ke salaka. Mpe yayi kele quartier général ya beto. Ya kele kisika yayi beto ke—beto ke—beto ke vwandaka, kaka awa. Billy Paul ke vwanda ve na munu kuna, kaka samu na ndandani ya balukutakanu, yandi ke vutuka awa. Bisalu mpe nionso ba ke landila kaka na kutwadisa yawu kaka awa. Kana mu me kwenda kuna, yina zola tuba ve ti mu ke bika beno. Mu ke kwenda, beno ke bakula, ya kele kaka vision. Mu zaba ve yinki ya zola kutuba. Mu ke na kivuvu mpe mu ke kwikila ti ya ke vwanda samu na mambote ya Dibuundu nionso. Mpe mu zaba ti ya ke vwanda mbote samu na beto nionso kana beto landa balutwadusu ya Mfumu. Ya ke vwanda mbote mingi samu na beto nionso. Ya kele kima ya kukondwa mpasi samu na munu. Mu ke bambuka moyo kilumbu mosi ntangu mu kwendaka ntama ya yinzo-Nzambi yayi. Bantu yankaka ya ntama kuna ke bambuka moyo na yawu, mu lendaka ve kusala yawu! Mu ke zolaka bantu.

<sup>67</sup> Ntangu mu vwandaka mwana-bakala ya fioti, ba vwandaka zola munu ve, muntu mosi ve vwandaka kipe munu ntangu mu vwandaka mwana ya fioti, mpe munu, ntangu mu monaka muntu mosi vwandaka zola munu, mu—mu vwandaka banza, “mu zola kufwa samu na yandi.” Mpe ntangu yayi, samu muntu mosi ke zolaka beno, muntu mosi ke kipe beno. Kilumbu mosi mu vwandaka mata na dikunzi mosi mpe crochet ya munu katukaka na dikunzi mosi ya ntama ya cèdre, mpe dizita vwandaka kuna na zulu, mpe mu bulaka yawu na éperon ya munu mpe mu balukaka, mpe mu kubwaka pene ya ba-mètre yiya to tanu mpe mu simbaka na maboko ya munu. Mama mosi bokaka, mpe yandi vwandaka kubula na yandi mosi mutindu *yayi*. Mu vwandaka zola mama yina, yandi vwandaka na souci. Yandi vwandaka muntu yina vwandaka tula souci. Mpe mu vwandaka banza ntangu nionso, “muntu yina ke tula souci samu na munu, mu ke zola.”

<sup>68</sup> Mpe awa ntama mingi mu vwandaka na mbanza, mu vwandaka banza na bilumbu yina me luta, mpe yina Nzambi me sala samu na munu, mpe ya kieleka mu ke sepela. Mpe mu

ke tonda beno samu na zola ya beno mpe kimpangi ya beno. Mpe mu ke meka ata fioti ve na kutwadisa beno na nzila ya yimbi. Ya ke vwanda kaka na nzila ya mbote, ya kulutila mbote mu me zaba. Mpe beno kele bambangi ya munu, mu me tubaka ata fioti ve kima samu na munu mosi, ya ke vwandaka ntangu nionso samu na Yesu Klisto. Beno me mona? Beno me mona? Mu ke mekaka na kuvwanda kaka pene-pene ya Ndinga ya Yandi mutindu ya kulutila mbote mu me zaba, samu na kunata beno mpe kutwadisa beno na kisika yayi.

<sup>69</sup> Mpe mu ke pesa beno ntangu yayi na maboko ya Mpangi Neville, ntete na maboko ya Nzambi, mpe na manima na lukengolo ya Mpangi Neville, samu yandi vwanda mvungi ya dibuundu mpe yandi tala mbote difwa tii mu ke sala ndandani ya balukutakanu yayi mpe kuvutuka dyaka na beno. Mu ke tula kivuvu na ntangu yina mu lendaka longa beno luzayikisu ya nene ya Nzambi, yina ke yangidisa bantima nionso mpe ke kembisa Dibundu ya Nzambi.

<sup>70</sup> Beto ke bakaka mbundana ntangu nyonso. Mu zola dyaka ve kutuba, beno zaba mutindu mu ke kuwa. Mpe mu ke banza nkunga yina beto lendaka yimbila na ntangu yayi, *Lukwikilu Ya Munu Ke Tala Na Nge, Nge Mwana-dimeme Ya Calvaire*. Mpe na yina beto ke telama mpe beto ke yimbila yawu, beto pesana mbote mosi na yankaka, mpe beto tuba “Nzambi sakumuna nge.”

Lukwikilu ya munu ke tala na Nge,

<sup>71</sup> Nzambi sakumuna nge, mpangi ya munu ya bakala. Nzambi sakumuna nge, mpangi-kento. Nzambi sakumuna nge, mpangi-kento.

Mvulusi . . .

Nzambi kusakumuna nge, mpangi-bakala.

. . . Nzambi.

Ntangu yayi . . .

. . . ? . . .

. . . nyonso ya Nge!

Ntangu yayi beto telemisa maboko ya beto na Yandi.

Lukwikilu ya munu ke tala na Nge,  
Nge Mwana-dimeme ya Calvaire,  
Mvulusi ya kinzambi;  
Wa munu na ntangu mu ke sambila,  
Katula bafoti ya munu nyonso,  
Oh bika ti kubanda bubu yayi  
Mu vwanda ya muvimba ya Nge!

<sup>72</sup> “Tii beto ke kutana!” Beto yimbila *Tii Beto Ke Kutana Diaka*. Beto nionso kubaka ntangu yayi.

Tii beto ke kutana! tii beto ke kutana!  
 Tii beto ke kutana na makulu ya Yesu;  
 Tii beto ke kutana!

...?...

...kuvwanda na beno tii beto ke kutana  
 diaka!

Tii beto ke kutana! tii beto ke kutana!  
 Tii beto ke kutana na makulu ya Yesu; (Tii kuna  
 beto ke kutana!)

Tii beto ke kutana! tii beto ke kutana!  
 Nzambi kuvwanda na beno tii beto ke kutana  
 dyaka!

Beto kulumusa bayintu ya beto ntangu yayi.

<sup>73</sup> Mpangi Neville, na yina, nge zola ve kubika beto na kisambu?  
 Nzambi sakumuna beno.



*MVITA* KNG62-1231  
(The Contest)

Nsangu yayi ya Mpangi William Marrion Branham, kulongamaka na Kingelesi, na Kilumbu ya ntete na nkokila, na kilumbu ya 31 ya Ngonda ya kumi na zole, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)